

---

# SPUNTI GĦAL STHARRIĠ TA'

## “TAHT TLIET SALTNIET”

**Oliver Friggieri**

---

Il-ġrajja tar-rumanz Malti, imqar jekk m'hix imżewqa daqs dik tal-poeżija, toffri sett ta' aspetti li qeghdin jitbiddu u joffru l-post għal oħrajn differenti u għalhekk, meqjusin ilkoll flimkien, isenslu linearità kontinwa, mogħdija li hi, ftit jew wisq, marbuta sfiq b'mod li wiehed jista' jrabbat dak li seħħ fil-bidu, iġġedded minn tmiem is-seklu l-ieħor sa l-ewwel eghxieren ta' snin ta' dan is-seklu u mbagħad ittrasforma ruhu mill-qiegh fi żmienna b'narrativa diversa ħafna. Hi mogħdija li, jekk tittiehed fl-elementi ewlenin tagħha, tista' titqies mixja f'din id-direzzjoni: mir-rumanz popolari tal-biża' (wahda mill-ewwel forum tar-rumanz romantiku) għar-rumanz storiku (l-istorja impenjata ma' ideal politiku-nazzjonali) għar-rumanz aktarx psikoloġiku (l-esperjenza ta' kuljum imbidla f'monologu mnikket ta' sensibilità mweġġgħa mill-insensibilità ambjentali).

*Taht Tliet Saltriet*, bħala xogħol li jissokta jtella' fuq il-livell letterarju lir-rumanz soċjo-folkloristiku ta' qabel, mibni fuq każijiet veri, jew verosimili, ta' biża', wahx, vendetti u nhawi u persunaġġi sewdiena u makabri (imitazzjoni tar-rumanz letterarju tal-biża' li llum, minħabba li għadda minn fuqu aktar minn seklu,

hareġ 'il barra mill-kwadru letterarju u żviluppa ruhu fir-rumanz makabru, espressjoni ta' kitba popolari moderna), jidhol fit-tradizzjoni mwettqa artistikament minn *Inez Farruġ* (1889) ta' Ant. M. Caruana li fittex li (i) jgħaddi mill-livell popolari għal-livell estetiku billi (ii) jbidel kontenut u lingwa popolari f'oġġett ta' ammirazzjoni.

Il-kontenut popolari ta' Caruana jdur madwar tradizzjonijiet, karattri u ambjenti tipiċi, tant li l-poplu nnifsu hu l-protagonista, u l-karaterizzazzjoni hi korali, kollettiva, mingħajr ma ttella' fil-wiċċ lil xi persunaġġ fuq ieħor. Il-passività tal-karattri, in-nuqqas ta' hila (żgħira) tagħhom quddiem is-setgħa (kbira) tal-hakkiema, ibiddu lil *Inez Farruġ* f'rumanz storiku *tellief*. L-insistenza hi fuq it-tbatija u mhux fuq ir-rebħa (li ma tasalx), it-ton ewlieni għandu mil-lamentazzjoni, hu elegġjaku u mhux epiku. Fuq kollox, ma jidher imkien ir-ribell u l-mit ta' Vassalli kien għadu ma twilidx. B'*Taht Tliet Saltriet* dawn il-motivi huma mbiddla f'punti ta' tluq, mill-folla anonima — il-poplu ta' Voltaire bħala l-protagonista veru ta' l-istorja — jispuntaw l-eroj li, għad li jlaħħmu fihom infushom lill-kotra mahkuma kollha, huma projezzjoni partikulareġġjata,

jigifieri sentiment kollettiv imbiddeġ f'persuna individwali. L-eroiżmu tal-folla welled u rawwem l-eroj singulari tiegħu. Barra minn dan, it-tbatija hi mhallta mal-qlubija, l-elegija hi mtahhta għall-epika u Aquilina jhabbar fil-letteratura narrativa ta' Malta aspekk kollu kemm hu risorgimentali: it-tahlita tal-preżent (imwiegħer) mad-dehra vaga iżda reali tal-gejjieni (rebbieh). Għandna tahlita fl-identità ta' Aquilina bhala awtur: fuq naħa l-os-servatur tal-fatti u fuq in-naħa l-oħra l-profeta ta' l-ideali. It-telfa twassal għal rebħa, it-tbatija tissarraf fi gloriġa, u l-impressjoni ġenerali hi ta' rumanz storiku *rebbieh*.

Bejn meta kiteb Caruana u s-snin tletin ta' dan is-seklu meta kiteb Aquilina hemm perijodu mqalleb u mżewwaq ta' qawmien politiku, kulturali u soċjali. Iż-żerriegħa mixhuta fil-hamrija mitluqa tas-sensibilità Maltija mill-eżiljati risorgimentali Taljani (li bosta minnhom kienu ġurnalisti jew kittieba) bejn 1-1804 u madwar 1-1870 hadet fost il-Maltin sewwa sew meta l-motiv patrijottiku beda jiffirma ruħu f'organi attivi, il-partiti politiċi. Il-*Giovine Italia* ta' Mazzini, preżenti wkoll f'Malta, wasslet għat-twaqqif tal-*Giovine Malta* fid-19 ta' Diċembru, 1901. Aquilina jipparteċipa bhala awtur f'din il-hidma nazzjonali, iżda jantiċipa sitwazzjonijiet politiċi li kellhom jitilgħu fil-wiċċ iżjed 'il quddiem: bhala awtur romantiku jitnebbħ mill-bini ta' patrija (il-motiv romantiko-politiku) u bhala awtur Kristjan jitnebbħ mill-htieġa ta' strukturazzjoni ġusta tal-komunità (il-motiv realistiko-soċjali). Fi kliem ieħor, waqt li l-kittieb ibiddel il-kelma Maltija f'ghodda biex Malta tikseb identi-

tà politika u biex trawwem kuxjenza kulturali Maltija (l-aspekk risorgimentali), min-naħa l-oħra jissuġġerixxi (u jlahħam f'karattri u f'sitwazzjonijiet) tibdil soċjali li jwettaq l-ugwaljanza tal-klassijiet (l-aspekk realista, iżjed aġġornat fid-dawl ta' xejriet pożitivistu). Flimkien mal-holma ideali tar-romantiċi, Aquilina jinsegħ pjanifikazzjoni soċjali, u fid-dawl ta' xi Comte jikkristjanizza l-*Grand Etre* pagana — l-umanità — li, madankollu, tibqa' meqjusa fi hdan il-binomju Mazzinjan: Alla u poplu. Alla hu preżenti f'*Taht Tliet Saltniet* bhala protagonist responsabbli u attiv, waqt li l-poplu hu mbiddeġ fil-ġens t'Alla, im-mexxi — bhall-poplu bibliku ta' Mazzini — mis-sens ta' jedd (li wieħed ikollu patrija hielsa) u mis-sens ta' dmir (li wieħed jaħdem herqan biex jibni din l-istess patrija). Jigifieri l-influssi aktar aġġornati ta' Aquilina bhala romantiku li qiegħed jikteb fis-seklu ghoxrin jindikaw kompromess bejn ir-romantiċiżmu kif nafuh u l-viżjoni moderna tar-realizmu bhala inkjesta soċjali: l-awtur li jittkellem dwar pajjiż f'termini politiċi jrid jissuġġerixxi wkoll metodi ta' tibdil radikali fl-istrutturi demokratiċi. Fi hdan iż-żewġ interessi ewlenin li jserrpu dan l-aspekk doppju wieħed jiġta' jsib matul ir-rumanz: il-motiv politiku u l-motiv soċjo-morali.

Hu t-tiżwiġ ta' dawn iż-żewġ motivi li mbagħad wassal għad-dhul tar-realizmu f'Malta, kif nafuh f'Malta f'Guze' Chetcuti, l-aħjar esponent tiegħu, u kif beda jithabbar kemm kemm żmien qabel f'Guze' Bonnici u Gwann Mamo. L-ewwel motiv (politiku) jitlob rikostruzzjoni nazzjonali, it-twaqqif ta' patrija bis-saħħa tal-

wetqa tal-karatteristiċi distintivi taghha. Hawn jidhol l-innu lil dak kollu li hu Malti. Hemm, qabel xejn, il-paj-saġġ.

Hi kampanja nadifa, siekta, imfettha fl-ispazji taghha, marbuta mas-safa morali tar-rahlin, u mbiddla f'ambjent tipiku li jsarraġ għira f'oġġett ta' ammirazzjoni kważi reliġjuża. L-art tidher fid-dawl poetiku taghha, fil-primitività tad-drawwiet, l-ilbies, il-ghana, il-bini, it-twemmin u l-bqija. Hemm ukoll tribut lill-aspett fiżiku tal-Malti, fost l-ohrajn bid-deskrizzjonijiet stillizzati tal-guvni u tat-tfajla Maltija. Huma persuni mbiddla f'oġġetti ohrajn li haqqhom l-apprezzament mhux bhala tali, iżda bhala “affarijiet” ohra li jintisġu sfiq fl-identità magh-guda ta' ambjent wiehed. Hi stilizzazzjoni li ma tistona b'ebda mod mad-deskrizzjonijiet, forsi stilizzati wkoll, ta' aspetti materjali ta' l-ambjent rahli (u Malta tar-romantiċi, bhad-dinja tar-romantiċi barranin, hi rahlija, f'konfront mal-belt vulgari ta' l-industrija mcahhda mill-identità qadima u awtentika ta' l-istorja).

Kollox ma' kollox, kull oġġett deskritt hu mbiddel fi kwadru attiv imqiegħed f'vetrina kważi turistika li xxandar l-uniċità ta' post. Il-folklore, wirt li r-romantiċi harsu lejha bhala sura ta' reliġjon popolari, u għalhekk gaddisa, hu mbiddel f'arti fih innifsu. Sett ta' drawwiet tradizzjonali, imkejjen tipiċi, persuni tassew Maltin, huma msarrfa f'dokument ta' individwalità nazzjonali, f'ġustifikazzjoni storika ta' identità. Dan hu l-kontenut li l-lingwa trid tfisser, u l-lingwa stess titbiddel f'idejn l-awtur fl-aqwa dokument tal-qedem distintiv tal-pajjiż u tan-nisel. Hu hsieb romantiku li dahhlu f'Malta

Mikiel Anton Vassalli f'*Alla nazione maltese* u l-aktar fid-*Discorso preliminare* (ara *Ktieb il-Kliem Malti*, 1796) u li mbagħad issokta jiehu l-ghamla ta' wahda mill-ġustifikazzjonijiet poetiċi f'idejn bosta awturi, l-aqwa fosthom Dun Karm. (F'dan id-dawl ukoll wiehed jista' jifhem li, jekk wiehed — biex ma jaqbilx ma' xi Croce — irid jemmen li storja tal-letteratura hi possibbli, irid ifittex fl-istess hin il-linearità kronoloġika fl-iżvilupp tal-kitbiet, rabta bejn żmien u iehor skond direzzjoni partikulari).

Il-Malti mhux biss hu meqjus minn Aquilina bhala għodda ta' għaqda nazzjonali kontra għadu komuni (wirt risorgimentali iehor), iżda hu saħansitra miktub b'mod li jingħaqad mal-kontenut, jiġifieri jsebbah is-sett ta' oġġetti u persuni oġġettivati li bis-saħha tagħhom l-awtur irid jishaq li Malta għandha identità. Minn hawn ġej il-puriżmu, l-isfruttament tas-setgħat espressivi ta' lsen mitluq, is-sentenzi twal u aktarx imħabbla, id-deskrizzjonijiet dettaljati, l-avventuri retorici, l-aġġettivazzjoni skrupluża u xi drabi doppja, il-logħob bis-sinonmi u l-bqija. F'dan is-sens ukoll hemm rabta shiha bejn il-kontenut u l-forma, jiġifieri bejn dak li l-awtur qiegħed ighid u l-mod kif qiegħed ighidu. Hi rabta li tghin biex wiehed jiddiskuti l-unità tar-rumanz fid-dawl tal-komponenti elementari, il-kontenut u l-forma, is-sugġett u l-lingwa li tfissru.

It-teknika tan-narratur tipprezenta lil Aquilina bhala l-osservatur li mhux biss jara, jisma' u l-bqija, skond is-setgħat li jagħtuh is-sensi barranin, iżda jifhem u jintuwixxi t-tigrib spiritwali jew ġewwieni tal-karattri tiegħu (xhieda li, fl-aħħar

mill-ahhar, m'humieix hliief bičča minnu nnifsu). Nghidu ahna, l-awtur mhux biss jaf x'jistghu jaghmlu żewġ karattri f'hin wiehed (jigifieri l-awtur hu omnipreżenti), iżda jaf ukoll x'qeghdin jaħsbu bejnhom u bejn ruhhom (l-awtur hu omnixxjenti). Hu osservatur oġġettiv ("jara" dak li ma jidhirx) fl-istess hin, u jgħib ruħu qisu l-alla tal-bnedmin li halaq hu. Hi forma ta' rakkuntar li kienet ilha li bdiet titwarrab min-narrativa sa minn żmien Dickens għal-linqas, u l-awtur letterarju kien ilu li fehem il-limitatezzi tal-viżjoni tiegħu bhala bniedem u mhux aktar bhala superman. (E.g., l-awtur modern ilu li beda jkteb fl-ewwel persuna singular u mbagħad ifttx li l-osservazzjonijiet tiegħu ma jaqbūx 'il barra minn dawn il-limiti doġoq, bil-konsegwenza li r-rumanz jishaq aktar fuq id-dinja ta' ġewwa, introspettiva, milli fuq id-dinja ta' barra). Madankollu, hi teknika li għadha mfittxa sal-lum, u aktarx li sikwit titbiddel skond l-għanijiet speċifiċi ta' l-awtur li jkun. F'dan il-każ ukoll, tajjeb li l-qarrej ta' *Taht Tliet Saltnet* jara kif jalternaw il-passaġġi ta' rakkont, deskrizzjoni u kumment idejoloġiku. Fl-ewwel aspekk hemm in-nisġa tal-plot, fit-tieni hemm għamla ta' waqfa jew stasi perjodika li mbagħad terġa' thejji n-nifs għall-azzjoni li jmiss, u fit-tielet hemm il-kontenut ideali jew aħjar it-tema li l-awtur jixtieq ibiddel f'rumanz. Għaliex nafu li bhala verità elementari hafna fin-narrativa letterarja hemm dan il-proċess: l-awtur jaħseb idea, imbagħad ifttx sett ta' ambjenti, djalogi, karattri, sitwazzjonijiet u l-bqija li jillustrawha, b'mod li l-qarrej isib quddiemu tahlita

tat-tema u ta' l-istorja. L-idea tissarraf f'esperjenza mgħejxa, biex imbagħad din ta' l-ahhar terġa' lill-qarrej lura lejn l-idea. Hu proċess mentali li jsegwi, biex niftiehm, dan il-mudell: minn A lejn B u mbagħad lura lejn A. Ikun siewi li wiehed jipprova japprezza film tajjeb b'dan il-metodu biex jikkonkludi, kif suppost, li l-istorja ta' kull narrazzjoni artistika hi biss pretest, jew skorċa ta' idea.

Il-preokkupazzjonijiet ewlenin ta' Aquilina huma tlieta: patrijottika, soċjali u morali. Fl-ewwel preokkupazzjonijiet hemm ix-xewqa li Malta tinfeda mill-kolonjalizmu (u l-letteratura Maltija, kemm bit-Taljan u kemm bil-Malti, hi wahda mill-kawżi evidenti ta' kull ċaqliq politiku li seħħ f'Malta minn madwar sekl u nofs 'l hawn). It-tieni wahda titlob, u tissuggerixxi (għaliex Aquilina l-osservatur jissieheb ukoll ma' Aquilina l-investigatur li jagħmel inkjesta klassista) tibdil fil-binja ta' l-għixien komunitarju biex isseħħ ugwaljanza mnebbha mill-Vanġelu (u hawn tidhol il-konverżjoni ta' membri tal-klassi għanja, anti-evanġelika). Il-preokkupazzjoni morali hi mżewġa ma' ta' qabilha, fis-sens li m'hemmx ġustizzja soċjali li m'hix nisranija, jew aħjar m'hemmx haġja nisranija li m'hix ġusta. Hawn ukoll il-hsieb Mazzinjan hu mgħoddi mill-faži politiko-nazzjonali għall-faži politiko-soċjali: m'hux biżżejjed li nibnu lil Malta, u jehtieg nibnu wkoll lill-Maltin, kif qal D'Azeglio dwar l-Italja. L-għaqda bejn dawn it-tliet motivi hi ċara: hu dmir ta' kull ċittadin li jkun attiv fil-hidma patrijottika, u mbagħad hu dmir li jara li tinbena soċjetà ġusta, u soċjetà ġusta hi soċ-

jetà morali mifhuma f'termini Kristjani. Aquilina l-profeta ta' Malta hielsa (bhal bosta awturi risorgimentali Maltin), Aquilina l-predikatur tal-Vangelu (ta' min jinnota hawn sett ta' paralleliżmi Evarġeliċi u sitwazzjonijiet u stqarrijiet letterarji) u Aquilina l-Kritiku ta' Malta ta' żmienu jitbiddlu f'varjaz-zjonijiet rikonċiljabbli ta' identità wahda.

Il-motivi l-iżjed imfittxa matul irumanz — insarrfa sikwit f'sitwazzjonijiet, f'figuri u f'ambjenti — huma (a) Malta ghandha identità li ddur madwar l-ambjent materjali u spiritwali (l-aktar l-ilsien nazzjonali, bhala emblema ta' ghaqda); (b) Malta ghandha tiġġieled ghal din l-identità, li twassal ghal-libertà politika, billi f'hin wiehed timpenja ruhha (i) fi ġlieda kontra l-hakkiema barranin u (ii) fi ġlieda favur l-ugwaljanza tal-klassijiet. Minn hawn ġejja l-preżenza attiva tad-djalettika marxista bejn borgeżija u proletarjat, ikkonċepita, bla ebda dubju, fid-dawl tal-Vangelu li kien ilu li xandarha u pprattikaha b'suċċess kważi elfejn sena qabel. Anzi Aquilina donnu jissuġġerixxi s-soluzzjoni Kristjana biex isaffi l-idejologija, anzi jikkristjanizzaha u jipprezentaha mnaddfa fin-nisel Kristjan taghha. L-idejologija politiko-religjuża hi msensla ma' ċertu neo-umanizmu li fi żmienna dahal fil-letteratura dinjija sewwa sew biex jipprezenta kritika morali tal-hajja. Ghalhekk il-bniedem hu meqjus bhala hieles u responsabbli, u l-isfida eżistenzjali hi mbiddla fi sfida morali. Ghalhekk ukoll il-karattri ta' Aquilina huma persunaġġi li joholmu, jixtiequ u jiddeċiedu u ghalhekk ukoll l-awtur ma jiddistin-

gwixxix bejn religjon u dinja: ir-religjon hi d-dinja kollha, u d-dinja kollha ghandha tkun religjożizzata. Fi kliem iehor, li tkun ċittadin tajjeb ifisser li tgħix il-Vangelu skond il-kategoriji ta' żmien u spazju.

Fi ftit kliem, *Taht Tliet Saltnet* jaghti harsa moralistika lejn il-hajja Maltija u jfittex li jghaddi mir-riflessjoni għall-azzjoni billi jissuġġerixxi u jillustra riforma soċjali li titlob, qabel nejn, konverżjoni tal-borgeżija. Hi harsa moralistika mlahhma f'paj-saġġ, f'karattri, fi storja epika, fi kritika politika. Minn stharrig ta' realtà preżenti imperfetta jghaddi għas-suġġeriment ta' realtà ġejjiena perfetta. Il-konfront tal-karattri m'hux biss nazzjonali (barranin kontra Maltin) iżda wkoll soċjo-morali (għonja kontra fqar, hżiena kontra tajbin). F'dan kollu wiehed isib tiżwiġ bejn preżent u ġejjieni, realtà u idealità, osservazzjoni u riflessjoni. Hi sintesi ta' kontenut realistiku mistharreġ b'għajn romantika jew, min-naħa l-oħra, ta' kontenut romantiku mqiegħed f'kuntest realistiku. Il-holma hi romantika u l-inkjes-ta hi realista. Hawn ukoll Aquilina jidhol bis-saħħa fit-tradizzjoni Manzonjana, għaliex f'*I promessi sposi* ghandha diġà l-kristjanizzazzjoni tar-romantiċizmu, it-tibdil tal-holma f'impenn li m'hux biss politiku (biex jibni patrija) iżda wkoll soċjali (biex jibni strutturi ġusti ta' għixien komunitarju).

---

*Dr. Oliver Friggieri — lecturer tal-Malti fl-Università ta' Malta u awtur ta' għadd ta' kotba.*